

(സി) 'സാറ്റർഡേ പ്രോഗ്രാം' നടപ്പിലാക്കുന്നുവെന്ന് ഉറപ്പുവരുത്തുന്നതിനായി എല്ലാ ഓഫീസ് മേധാവികൾക്കും കർശന നിർദ്ദേശം നൽകുകയും ആഴ്ചതോറും നടത്തിയ അവലോകന യോഗത്തിൽ അതാത് ആഴ്ചയിലെ പുരോഗതി വിലയിരുത്തുകയും ചെയ്തിരുന്നു. കൂടാതെ ഓരോ ജില്ലകളിലേയും ഓഫീസുകൾ പരിശോധിച്ച് പ്രസ്തുത ഓഫീസുകളിൽ നടപ്പിലാക്കിയ പദ്ധതിയുടെ പുരോഗതി വിലയിരുത്തി റിപ്പോർട്ട് സമർപ്പിക്കുവാൻ വനം വകുപ്പാസ്ഥാനത്തുള്ള അഡീഷണൽ പ്രിൻസിപ്പൽ ചീഫ് ഫോറസ്റ്റ് കൺസർവേറ്റർ/ചീഫ് ഫോറസ്റ്റ് കൺസർവേറ്റർമാർക്ക് ചുമതല നൽകിയിരുന്നു. അപ്രകാരം ചുമതലപ്പെടുത്തിയ ഉദ്യോഗസ്ഥർ ഓരോ ജില്ലയിലേയും ഡിവിഷൻ/റെയ്ഞ്ച് ഓഫീസുകളിലെ പദ്ധതി നടത്തിപ്പിന്റെ പുരോഗതി പരിശോധിച്ച് സമർപ്പിച്ച റിപ്പോർട്ടുകൾ വിലയിരുത്തി തുടർനടപടികൾ സ്വീകരിച്ചിട്ടുണ്ട്.

പദ്ധതികൾക്ക് സാങ്കേതിക സമിതിയുടെ അനുമതി

20 (*320) ശ്രീ. കെ. കഞ്ഞിരാമൻ (ഉദുമ) :

ഡോ. കെ. ടി. ജലീൽ :

ശ്രീ. കെ. വി. വിജയദാസ് :

ശ്രീ. കോലിയക്കോട് എൻ. കൃഷ്ണൻ നായർ : താഴെ കാണുന്ന

ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) പത്തു കോടി രൂപയ്ക്ക് മുകളിലുള്ള പദ്ധതികൾക്കും സാങ്കേതിക സമിതിയുടെ പരിശോധനയും അനുമതിയും വേണ്ടെന്ന് തീരുമാനിച്ചിട്ടുണ്ടോ;

(ബി) പദ്ധതി നടത്തിപ്പിലെ കാലതാമസത്തെ മുൻനിർത്തിയുള്ള ഈ തീരുമാനം കെട്ടുകാര്യസ്ഥതയേയും അഴിമതിയേയും പ്രോത്സാഹിപ്പിക്കുമെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ;

(സി) സാങ്കേതിക സമിതിയുടെ അനുമതി വേണമെന്ന നിബന്ധന ഏർപ്പെടുത്തിയിരുന്നത് ഏത് സാഹചര്യത്തിലായിരുന്നു; ഈ സാഹചര്യത്തിന് ഇപ്പോൾ മാറ്റം വന്നിട്ടുണ്ടോ;

(ഡി) സാങ്കേതിക പരിശോധനമൂലമാണ് പദ്ധതി നടത്തിപ്പിൽ കാലതാമസം വരുന്നതെന്ന നിഗമനം ആരുടെതാണെന്ന് വെളിപ്പെടുത്താമോ;

(ഇ) പദ്ധതികൾക്ക് സാങ്കേതിക പരിശോധനയും അനുമതിയും വേണ്ടെന്നു വെച്ചത് സാങ്കേതിക വിദഗ്ദ്ധരുടെ ശുപാർശയെ തുടർന്നാണോ ?

മുഖ്യമന്ത്രി (ശ്രീ. ഉമ്മൻ ചാണ്ടി) :

(എ & ബി) തീരുമാനിച്ചിട്ടുണ്ട്. 16-1-2016-ലെ ജി. ഒ. (പി.) നമ്പർ 6/2016/ധന. ഉത്തരവ് പ്രകാരം വിവിധ എഞ്ചിനീയറിംഗ് വകുപ്പുകളിലെ ചീഫ് എഞ്ചിനീയർമാർക്ക് പ്രവൃത്തികളുടെ എസ്റ്റിമേറ്റുകൾക്ക് സാങ്കേതികാനുമതി അനുവദിക്കുന്നതിന് സാങ്കേതികാനുമതി ഭരണാനുമതിയിൽ അധികരിക്കാൻ പാടില്ലായെന്നും പ്രവൃത്തിയുടെ സ്വഭാവത്തിലും ഘടകങ്ങളിലും വ്യത്യാസം വരാൻ പാടില്ല എന്നുമുള്ള വ്യവസ്ഥയിൽ പൂർണ്ണമായ സാമ്പത്തിക അധികാരം അനുവദിച്ചിട്ടുണ്ട്. ഇപ്രകാരം സാങ്കേതികാനുമതി അനുവദിക്കുന്നത് വിവിധ തലങ്ങളിലുള്ള സാങ്കേതിക ഉദ്യോഗസ്ഥരുടെ കൂലങ്കഷമായ പരിശോധനയുടെ അടിസ്ഥാനത്തിൽ മാത്രമാണ് എന്നതിനാൽ അഴിമതിയുടെ സാധ്യത വിരളമാണ്.

(സി-ഇ) സാങ്കേതികാനുമതി നൽകുന്നതിന് സാമ്പത്തിക പരിധി നിശ്ചയിച്ചിട്ടില്ലായിരുന്നതിനാൽ അത് വളരെയധികം വർദ്ധിക്കുന്ന സാഹചര്യം ശ്രദ്ധയിൽപ്പെട്ടപ്പോഴാണ് 10-12-2003-ലെ ജി. ഒ. (പി.) 656/2003/ധന. ഉത്തരവ് പ്രകാരം കമ്മിറ്റി സംവിധാനം ഏർപ്പെടുത്തി ഉത്തരവ് പുറപ്പെടുവിച്ചത്. എന്നാൽ നിർമ്മാണപ്രവൃത്തികളുടെ എസ്റ്റിമേറ്റുകളിലെ സാങ്കേതികാനുമതി അനുവദിക്കുന്നതിനുള്ള നടപടിക്രമങ്ങൾ സങ്കീർണ്ണവും വിവിധ തട്ടുകളിൽ സൂക്ഷ്മപരിശോധന ആവശ്യമുള്ളതുമായ ഒരു പ്രക്രിയയാണ്. നിലവിലുള്ള കമ്മിറ്റി സംവിധാനത്തിൽ പ്രസ്തുത പ്രവൃത്തികളുടെ എസ്റ്റിമേറ്റുകളിലുള്ള സാങ്കേതിക കൃത്യത ഉറപ്പുവരുത്തുന്നതിന് പ്രായോഗികമായ പല പരിമിതികളും ഉള്ളതായി ശ്രദ്ധയിൽപ്പെട്ടിട്ടുണ്ട്. കമ്മിറ്റി സംവിധാനത്തിൽ എല്ലാ അംഗങ്ങൾക്കും എസ്റ്റിമേറ്റിന്റെ സാങ്കേതിക കൃത്യത സൂക്ഷ്മമായി വിലയിരുത്താൻ പ്രായോഗികമായി കഴിയില്ല. മാത്രമല്ല ഇത് പ്രവൃത്തികളുടെ നിർവ്വഹണത്തിൽ കാലതാമസമുളവാക്കുകയും ചെയ്യുന്നു. ഈ വിഷയം ചീഫ് എഞ്ചിനീയർമാർ ആവശ്യപ്പെട്ടതനുസരിച്ച് ധനകാര്യ അഡീഷണൽ ചീഫ് സെക്രട്ടറി, ബന്ധപ്പെട്ട വകുപ്പ് സെക്രട്ടറിമാരുമായും ചീഫ് എഞ്ചിനീയർമാരുമായും ചീഫ് ടെക്നിക്കൽ എക്സിക്യൂട്ടീവുമായും വിശദമായി ചർച്ച ചെയ്യുകയും സാങ്കേതികാനുമതി നൽകുന്നതിനുള്ള അധികാരം സാമ്പത്തിക പരിധിയില്ലാതെ ചീഫ് എഞ്ചിനീയർമാർക്ക് അനുവദിക്കുന്നതാണ് ഉചിതമെന്ന തീരുമാനം കൈക്കൊള്ളുകയും ചെയ്തിട്ടുണ്ട്. ഈ തീരുമാനത്തിന്റെ അടിസ്ഥാനത്തിലാണ് മന്ത്രിസഭയുടെ അംഗീകാരത്തോടെ 16-1-2016-ലെ ജി. ഒ. (പി.) നമ്പർ 6/2016/ധന. ഉത്തരവ് പുറപ്പെടുവിച്ചത്. പദ്ധതികൾക്ക് സാങ്കേതിക പരിശോധനയും അനുമതിയും ഒഴിവാക്കിക്കൊണ്ടല്ല മറിച്ച് സാങ്കേതികാനുമതി നൽകുന്നതിനുള്ള പൂർണ്ണ അധികാരം ബന്ധപ്പെട്ട ചീഫ് എഞ്ചിനീയർമാർക്ക് നൽകിക്കൊണ്ടാണ് ഉത്തരവ് പുറപ്പെടുവിച്ചത്.